

ሰንበት ዘጳጉሜን (ዘመብረቕ) 2004 ዓ.ም.

ጳጉሜ 4 2004 ዓ.ም. (9 መስከረም 2012)

መዝሙር: ከመ እንተ መብረቕ. . . . ።

ንባባት: 2ተሰ 3:6-12፣ 2ጴጥ 3:7-9፣ ግ.ሐ. 15:19-25፣ ማቴ 18:23-ፍ

ምስባክ: እግዚአብሔርሰ ግሃደ ይመጽእ፣ ወአምላክነሂ ኢያረምም፣ እሳት ይነድድ ቅድሜሁ። “እግዚአብሔር ብግሁድ ክመጽእ እዩ አምላኽና ሱቕ አይብልን እዩ፣ አብ ቅድሚኡ እሳት ይነድድ”።

መዝሙር: ፍበርቂ ካብ ምብራቕ ካሳብ ምዕራብ ከም ዝርኤ ምጽአት ወዲ ሰብ ከአ ከምኡ ብብርሃን መብረቕ ምስ ኃይሊ ሰማይ አእላፍ መላእኽቲ ሊቃነ መላእኽቲ ክኸውን እዩ፣ ምስ ኩሎም አእላፍት መላእኽትን ሊቃነ መላእኽትን ምጽአቱ ከማኡ ክኸውን እዩ፣ አኽለል አኽለላት አብ ርእሲ ካህናትን እናበለ ንሓዲስ ዓመት ከምቲ ዳግማይ ምጽአት ክርስቶስ ገርና ክንጽብዮ ይዕድመና።

ናይ 2004 ዓ.ም. ብአቆጻጽራ ዓድና መጨረሽታ ሰንበት ኢና ዘሎና። ዓመት ክውዳእ እንከሎ ፍሉይ ጊዜ ሂብና አብ ቅድሚ ሰማያዊ አምላኽና ርእስና ክነቕርብ እሞ ጸብጻብ ሕይወትና ክንገብር እዩ ሎሚ ዝድለ። አምላኽ አብዚአ ዓመት ዝተፈላለየ ህያባቱ ሂቡና እዩ፣ ብዙሕ ጊዜ ዝጽግመና ነቲ ዝተወሃብናዮ ወይ ርኢና አይንኸእልን ወይ ከአ ንርስዎ እሞ ከምዘይ ተወሃብና ከምዘይ ተገብረልና ኮና ንርከብ። ልብና አውዲቕና ጽን እንተበልና ግና ተዋሂብና ኢና። ንድሕሪት ቁልሕ ኢልና አብዛ እትውዳእ ዘላ ዓመት ዝገበርናዮ ዝወደቕናዮ ወላ እውን አብ ሕይወትና ዝገበርናዮ አውንታውን አሉታውን ነገራት ጸብጻብ ክንገብር እሞ ንዝወደቕናዮ ክንስሓሉን እቕረታ ኸንሓተሉን ነቲ ጽቡቕ ዝገበርናዮ ኸአ አመስጊና ብዝያዳ ክንዓብዮሉ እንውስነሉ እሞን እዩ። ሰብ ከመስግን አምላኽ ከምስገን ሕጊ ተፈጥሮና እዩ ንወሃቢ አምላኽ ክነመስግኖ እንከሎና ዝያዳ ምስኡ ርክብ ንፈጥሮ ኢና እሞ ሕልናና እናሓተትና ሕይወትና ርኢና ንኸአል። ምርመራና ዕዉት ክኸውን ብቲ ዝተወሃብናዮ ክንጅምር እንተ ኾና እስከ እንታይ እዩ እቲ አምላኽ አብዚ ዓመት ዝሃበኒ እናበልና ንሕተትን ንርኤን።

፩ ~ ህያብ ሕይወት፡ ነዚ ዓመት አብዚ ዓለም ክነብር አምላኽ ሂቡና። በዚአ ዝሓለፈት ዓመት ክነብር እሞ ክነምስግኖን ሕይወትና ብዝያዳ አብኡ አቕሪብና ምእንቲ ክነብር ኢሉ ክነብር ፍቓዱ ኮይኑ። ብዙሓት እንፈልጦም በዚ ዓመት አብ ነዋይ ዓለም ሓሊፎም ናይ ገለ ብድንገት ናይ ገለ ኸአ ዘንጊዖም ከለዉ ሞት ጸዊዓቶም። ገለ አምላኽ ዝሃበም ከአ ተቐሪቦም ንምት ደንጉኺ እናበሉ ተሓጊሶም ተቐቢሎማ። እቲ ጸዋዕታ ብብዙሕ መገዲ እዩ ዝመጽእ። እንተ ንሕና እሞ አምላኽ ጉዕዞ አብዚ ዓለም ክንቅጽል ደልዩ አሎ። ስለዚ ንፍሉይ መደብ እዩ እቲ ውህበት። ከም ክርስትያን ንክርስቶስ አብ ሕይወተይ ክምስክሮ ንኃጢአት አርሒቕ ንሰናይ ክገብር መብጽዓ ዝአትወሉ ጊዜ እዩ። ሕይወተይ መጋበሪ አምላኽ ኮይነ ክነብር ሎሚ እውን አምላኽ ደልይዎ አሎ ኢልና ንሕይወትና ልኡኻት አምላኽ መሳርሕቲ አምላኽ ኮና ክንመርሕ ይደልዩና አሎ። ንስለ ምንባር አይኮነ ሕይወት ተዋሂቡኒ ዘሎ አምላኽ ብአይ ገሩ ክልእኮ ዝደሊ ምስጢር አሎ።

ልኡኽ ኮንካ መልእኽቲ አምላኽ ክተብጽሕ ትሑዝ ኢኻ። ንመልእኽቲ አምላኽ ብናትካ ድለት ምትካእ ወይ አብቲ ንስኻ ጥራሕ እትደልዮ ወሲንካ ክትነብር ምድላይ ልኡኽ አምላኽ አይገብረኒን እዩ። ኩልና ብአርአያኡን አምሳሉን ዝተፈጠርና ነናትና መልእኽቲ እነብጽሖ አሎና። አብዛ እትውድእ ዘላ ዓመት ክነመሓላልፎ ዝግብአና መልእኽቲ አብጺሕናዶ ኢልና ነፍስና ክንሓትት አሎና። አድራሻ ቀይርና ንመልእኽቲ አምላኽ አብ ዘይ ቦትኡ አብጺሕናዮ ከይንህሉ

ሕልናና ንመርምር። ብዙሓት ካባና ብኪዳናዊ ሕይወት ዝነበሩ መልእኽቶም በቲ ዝነበርዎ ሕይወት ከብጽሑ ከምኡ ብክህነት ብመብጽዓ ዝነበሩ እውን ናታቶም መልእኽቲ ዘብጽሑዎ ኣለዎም። ዝተዋህበካ መልእኽቲ ኣለሊኻ ክትፈልጥ እሞ በጺሑ ምዃኑ ኣረጋገጽካ ንሓዲስ መልእኽቲ በዚ ዓመት ክተብጽሑ ምብጋስ እዩ እቲ ዝድለ ዘሎ። እዚ እዩ ህያብ ሕይወት። ኣምላኽ ክነብር ዘፍቀደ ንፍሉይ ጸዋዕታን ንፍሉይ ዓላማን እዩ። ብኣይ ገሩ ከብጽሑ ዝደሊ መልእኽቲ ስለ ዘሎ ኣብ ነፍሲ ወከፍን መልእኽተኛ ኣምላኽ ኮይነ ክርከብ እዩ እቲ ድላዩ።

፪ ~ ዝተፈላለዩ ጸጋታት ተዋሂቦና ኣና። ኣብ መዓልታዊ ሕይወትና እንተ ረኤና ፍሉይ ጸጋታት ኣምላኽ በብእዋኑ ከም ዝተዋህበና ንርኢ። ሎምዘበን እዚ ፍሉይ ነገር ኣምላኽ ኣብ ሕይወተይ ኣብ ገዛይ ኣብ ሓዳሪይ ኣብ ተልእኮይ ኣብ ሓዳሪይ ኣብ ደቀይ ኣብ ዓደይ ኣብ ቤተ ሰባይ ኢልና ነቲ ዝተዋህበና ፍሉይ ጸጋ ርኢና ክንክእል። ጽን እንተበልና በዚኣ ዓመት ፍሉይ ነገር ኣብ ሕይወትና ክንርኢ ንኽእል ኣና። እሞኽ ኣመስጊነዩ ንኣምላኽ ዘኪረዶ ወይስ ኣብቲ ዝገጠመኒ ጸገማት ጥራሕ ኣተኩረ እየ ዝጥምት ዘሎኹ። ኣብ ገለ እዋን ንሕና ዘንጋዕቲ እና ነቲ ኩሉ ጽቡቕ ነገር ብናይ ሓንቲ መዓልቲ መስቀል ፈተና ጸገም ከምዘይ ተገብረልና ገርና ንርእዮ። ግን ብዙሕ ክንርእዮ ክንዝክር ዘይክኣልና ተገሩልና እዩ። ከምኡ ብጸበባ ኣቢሉ ኣብ ዝበለጸ እምነትን ኣገልግሎትን ክጽውዓና ይኽእል እዩ። ነቲ ኣምላኽ ዝህቦ ምስጢሩን ትርጉሙን ርኢኻ ምኽኣል።

ነቲ ኣምላኽ ዝገበና ፍሉይ ጸጋታት ርኢና እንተ ኸኣልና ሎሚ ፍሉይ ነገራት ካብ ርኢስና ተበሊስና ክንገብር ዝድለ ነገር ኣሎ ብፍላይ ኣብዚ ናይ ዓመት መወዳእታ መዓልቲ።

- **ምኪርካ ምኽኣል።** ዓመትና ብምሕረት ኣድሕድ ክንዛዝሞ ድላይ ኣምላኽ እዩ ምኽንያቱ ንሓዲስ ዓመት ብንጹሕ ሕልናንን መንፈስ ክንጅምሮ ምእንቲ። ናይ ሎሚ ወንጌል ብዛዕባ ምምሓር ብዛዕባ ሕድገት ይዛረብ። ንሓውና/ሓፍትና ክንደይ ጊዜ ክንምሕሮም ንኽእል። ኩልና እንሓቶ ሕቶ እዩ። ብፍላይ ሓደ ሰብ ደጋጊሙ እንተ በደለና ክንምሕሮ የጸግመና እዩ። ሎሚ ኢየሱስ ጎይታና ከምቲ ንሱ ኣብ መስቀል እንከሎ ዝገብሮ ኣነን ንሱኹምን ክንደግሞ ይደልየና ኣሎ። ምኪርና ክንክእል። ርግጽ ሥጋና ክምሕር ይኸብዶ እዩ። ዝተሸነፍና ኮይኑ ስለ ዝስምዓና ንምሕረት ኣፍደገ ልብና ዓጺና ክነብር ኣና እንደሊ። እንተኾነ ኣምላኽ ደፊርና ንሥጋና ክንስዕር እሞ ኣብ መኣዲ ምሕረት ክነወፍር እዩ ዝደሊ። ኣብ መሕረት ክንበጽሕ ብግልና ክንገብር ዝግብኣና ነገር ኣሎ።

1. **ንዝተገነፈና ጸገም ጊዜ ሂብና ሕልናና ዕረፍቲ ንሃቦ።** ከነስተውዕል ንዝገጠመ ነገር ክንመሚ እሞ ንኣምላኽን ሰብን ዝበደልናዮ ርኢና ክንክእል። ኣስተንትኖ ዕላል ምስ ሕይወትናን ኩሉ መነባብሮና የድልየና። ንርእስና ጊዜ ሂብና ክንክእል። እዚ ከም ኣብ መስትያት ገርና ሕይወትና ክንሓትት እንተኸኣልና ርኢስና ኸገለጸልና እዩ። ሽዑ ንምሕረት ንጸሎት እኮታስ ኣብ ኣምላኽ ክንምለስ መገዲ ክፋት ክኾነልና እዩ። ሰብ ጸገሙ ንርእሱ ዝኸውን ጊዜ የብሉን ኣብ ርኢሱ ዘይኮነ ኣብ ካልእ ነገራት ኮይኑ ቀዳምነት ዝህቦ።
2. **መጀመርያ በደልና ክንርኢ ክንዲ ተበዲለ ጥራሕ ምባል።** ኣነኽ እንታይ ገረ ኢልና ንርእስና ኣብ መንበር ፍርዲ ኣቐሚጥና ምምርማር። በደል ካልኣት ክትርኢ ቀሊል እዩ እቲ ዝኸበደ ንበደልካ ርኢኻ ዘይምኽኣል እዩ። ከም ሰብ መጠን እምብኣር ርኢስና መሊኽና ክንክእል እሞ ንጹር ኩነት ሕይወትና ርኢና ክንክእል። በዲለ ተጋግየ ክንብል ነዚ ዝብል ምናልባት ብስጋዊ ኣረኣያ ስዕረት ይመስል እዩ እንተኾነ ዓወት እዩ ዘምጽእ። ነቲ መንፈስ ሰይጣን ኣሸኒፍና ትሕትና ክንለብስ እሞ ሓቀኛ ተፈጥሮን ክንለብስ ዘኽእለና እዩ።
3. **ጸሎት ክንገብር ይግብኣና።** ምስ ኣምላኽ ተዛራብና እንተ ኸኣልና ጥራሕ ኣና ኣብ ምሕረት ክንምለስ እንኽእል። ጸሎት መገድና የቐይረና እዩ። ክንጽሊ ከሎና ኣብ ልብና ንምለስ ሽዑ ነቲ ዝበደልናዮ ወይ ዝበደለና ሰብ ብዓይኒ ኣምላኽ ክንርእዮ ንኽእል። ጸሎት ማለት ነፍስኻ ኣብ ኣምላኽ ምዕራግ ማለት እዩ። ካብ ምድራዊ ነገራት ኣብ ሰማያዊ ነገራት ቀዳምነት ሂብካ ምስ ኣምላኽ ክትዛረብ ምኽኣል

ከንደይ በረኸት አልኦ እዚ እዩ እቲ ጸሎት ኢልና እንጽውዖ ዘሎና። መወዳእታና ኣብ ኣምላኽ ምጳኑ ፈሊጥና ዕላል ምስኡ ክንለምድ ጸለና ክንክእል ኣሎና።

4. **ንስምዒትና ንኣንነትና ኹሉ ክንማርኽ ይግባእ።** ነቲ ኣብ ልብና ዝስምዓና ሕማቕ መንፈስ ቁምታ፣ ነቲ ተበዲለ ጥራሕ ዝብል ሕይወትና፣ ነቲ ሕነ ክፈዲ ዝደሊ መንፈስና ንኹሉ ኣሸኒፍና ክሳብ ዘይከኣልና ክንምሕር ከቢድ እዩ። ኣብዚ እዩ እቲ ፍሉይ ጸጋ ኣምላኽ ዘድልየና። ስለዚ ርእስና ክንመልኽ ምስ ኣምላኽ ክንራኸብ የድልየና።

- **ክትቐየር ፍቓደኛ ምጳን፡** ዓመት ሓሊፉ ዓመት ክትክእ እንከሎ ብኹሉ ክንቐየር ክንግቢ ፍቓደኛታት ክንከውን ይግብእና። ምወቕ ወይ ዝሑል እንተ ዘይኮንካ ካብ ኣፈይ ክተፍኣካ እዩ ዝብል ኣብ ሕይወትና ሓደ ዓይነት ጥራሕ ክነብር ከምዘይ ግባእ ይሕብረና ስለዚ ኣብ ሓደ ዓይነት እሞ ዝወደቐ ሕይወት ክነብር ኣይግብእናን እዩ ክንግቢ ንዝግበየ ሰናይ ነግር ኣብ ምፍጻም ክንጓዩ ኣሎና። ዓመት መጻ ለውጢ ኣብ ብስለት ኣብ ኩሉ ኣካይዳና ኣዘራርባና ኣብ ኩሉ ክንግቢ ክንልብም ኣሎና። ለውጢ ዘይብሉ ሕይወት ክነብር ኣምላኽ ኣይደልዮን እዩ። ብዝሓለፈ ድኽመትና ተማሒርና ክንምለስ ንኣረጊት ድኹም ጠባይና ግብርና ብሓዲስ ሃናጽን ቀዳስን መንፈስ ክንትክእም ምስ ኣምላኽ ውዕሊ ክንኣቱ እዮኑ እዩ። ክቕይር ብመንፈስ ደልዲል ክርከብ ሓግዘኒ ኢልና ንኣምላኽ ንለምና።
- **ናይ ካልኣት ሰናይ ርኢኻ ምኽኣል።** ንሕና ማሕበራውያን ፍጥረት ኣና ናይ ካልኣ ሰብ ሕይወት ኣብ ግምት ኣእትዮ እዩ ክነብር ዝግብእኒ። ንኣይ ጥዓመኒ ጥራሕ እናበልና ክነብር ተፈጥሮን ኣየፍቅደልናን እዩ። ኣምላኽ ኣብ ነነድሕድና ዘሎና ርክብን ስኒትን ኩሉ ጊዜ ክንጓስዮ እዩ ዝደሊ። ንሓወይ ንሓፍተይ ክግደሰሎም ጸገምም ርእየ ክኸእል እሞ ኣብ ሓዝም ክወፍር ኣምላኽ ዝደልዮ እዩ። ሓውና ሓፍትና ብነፍስን ብሥጋን ተጸጊሞም እናረኤን ሱቕ እንተበልና ንቕትሎም ኣና ዘሎና። ስለዚ ስድራና ሕብረተ ሰብና ኩሉ ርኢና ክንክእል ኣሎና። ዓይንና ኣብ ርእስና ጥራሕ ዘተኮረ ዘይኾነ ኣብ ከባቢና ኣብ ጎረቤትና ኣብ ኩሉ ዝጠመተ ክኸውን ኣለዎ። ብኡሳት ምዕራቕ ሓደ ክንገብሮ ዝግብእና ነገር እዩ። እንታይ ገደሰኒ ከይበልና ብምሉእ ልብና ኣብ ዕርቅን ሰላምን ኣሕዋት ክንወፍር ኣሎና።

ኣምላኽ በዚ ብሩኽ ዓመት ጸግኡ በረኸቱ ዓዲልና እዩ እሞ ነመስግና። ምስ ኣሕዋትና ዝኾነ ዘይምፍታው ወይ ዘይምርድዳእ ተፈጢሩ እንተኾነ ክንሓድግ ዕርቂ ክንፈጥር እሞ ዓመትና ምስ ኣምላኽ ክንጅምሮ ንሰናይ። ዝነጽሑ ልቢ ማሕደር መንፈስ ቅዱስ እዩ ዝኸውን እሞ ልብና ኣምላኽ ክሓድሮ ሎሚ ንሕሰበሉ። ከም ሰባት ድኹማት ፍጥረት ስለ ዝኾና ንኣምላኽ ሓግዘኒ ምሓረኒ ምሒረ ክኸእል ጸጋኻ ሃበኒ ንበሎ። ፍቕርኻ ኩሉ ህያባትካ በዚ ዝሓለፈ ዝሃብካኒ ኣመግነካ ኣሎኹ። ነዚ ሓዲስ ዓመት ከኣ ኣብ ኣገልግሎትካን ኣብ ቅዱስ ሕይወት መሪሑ ክኸእል ጸጋኻ ዓድለኒ ንበሎ።

ማርያም ኣደና ንኣምላኽ በቲ ዝተገብረላ ኩሉ ኣምስጊና ዝኸኣለት እያ። ነቲ ኩሉ ኣብ ሕይወታ ዝወረዳ ብዓይኒ ፍቕርን ምስጋናን ስለ ዝረኣየቶ ተመስገን ክትብል ኣይጸገማን። ሎሚ እውን ንኣና ንደቃ ፍቕሪ ወዳ ክተምህረና መገዲ ሰማይ ርኢና ከም እንኸእል ክትገብረና ኣየጽግማን እዩ። ለምንልና ሓግዝና ንበላ። ንኹሉ ጸሎትናን ጽቡቕ ድላይናን ርእየ ብዝሓለፈ ኣበሳና ምሒሩ ንዝመጽእ መገዲ ቅድስና ሒዝና እንጉዓዘሉ ሓይልን ክኣለትን ይሃበና።

ርሑስ ሓዲስ ዓመት ናይ ሰላምን ቅድስናን ዓመት ይግባረልና።

ኣባ ንጉሠ ፍሥሓ።